

13 ta' Jannar, 1997

Imhallfin:-

S.T.O. Joseph Said Pullicino LL.D. - President
Onor. Carmel A. Agius B.A., LL.D.
Onor. Noel Arrigo B.A., LL.D.

Ir-Repubblika ta' Malta

versus

Dionisio *sive* Dennis Micallef

Mewt ta' xhud

Ghalkemm huwa veru li meta jmut xhud fil-mori tal-kawza, xi ftit jew wisq lista' taggrava lill-akkuzat, huwa importanti però li wiehed izomm f'mohhu li din il-kwistjoni tqum ghax l-akkuzat, fil-kors tal-kumpilazzjoni ma jkunx ezerċita d-dritt li ghandu li jikkontro-ezamina lil dak ix-xhud. Id-dritt li jsir tali kontro-ezami huwa

hemm u jekk l-akkuzat jagħzel it-triq - li del resto hija komuni hafna fil-prattika - li ma jikkontro-ezaminax lix-xhud ikun ha riskju u ma jistax jilmenta jekk issegwi l-mewt ta' dak ix-xhud qabel ma jkun jista' jagħmillu l-kontro-ezami. Id-desposizzjonijiet mogħtija fil-kumpilazzjoni għandhom ukoll valur probatorju f'guri jekk bħal f'dan il-kaz tissucciedi l-mewt tax-xhud qabel ma jkun jista' jixhed, jew jekk ma jinstabx, partikolarment jekk ikun siefer u ntilfu t-traċċi tiegħu jew tagħha. Una volta l-posizzjoni legali hija kif inhi, jekk id-difiza tiddeċidi li tiegħu r-riskju ma tistax imbagħad tilmenta minn vjolazzjoni tad-drittijiet fundamentali tiegħu ta' fair hearing.

Il-Qorti:-

Dan hu appell minn sentenza ta' l-Onorabbli Qorti Kriminali ta' l-20 ta' Mejju, 1996 li taqra kif ġej:

“Rat l-Att ta' Akkuza Numru 9/95;

Rat in-nota ta' l-eċċezzjonijiet ta' l-akkuzat kif ukoll in-nota li biha indika x-xhieda in difeża, it-tnejn ipprezentati fil-21 ta' Awissu, 1995;

Rat in-nota ta' l-Avukat Ġenerali tal-25 ta' Awissu, 1995 li biha ta avviż ta' l-eċċezzjoni ta' l-ammissibilità ta' provi u senjatament l-eċċezzjoni ta' l-inammissibilità tax-xhieda Monica Micallef, Dr. Peter Muscat u s-Supritendent ta' l-Isptar San Luqa jew rappreżentant tiegħu kif ukoll l-inammissibilità tad-“dokumenti indikati mill-istess fil-konfront ta' dawn it-tliet xhieda”;

Rat is-sentenza tagħha ta' l-1 ta' Marzu, 1996 li biha din il-Qorti ddeterminat il-proċedura li għandha tiġi segwita għar-rigward tat-tieni eċċezzjoni ta' l-akkuzat ċjoè l-eċċezzjoni ta' l-

inammissibilità tad-deposizzjoni ta' Yvonne Agius, fis-sens illi ippermettiet mhux biss li l-akkuzat jittratta ulterjorment dwar din l-eċċezzjoni iżda ukoll li jgħib provi biex jekk irid juri li l-imsemmija Yvonne Agius, meta xehdet fl-istruttorja, ma kinitx f'sensieha għall-finijiet u fis-sens ta' l-artikolu 629 tal-Kodiċi Kriminali. F'dik is-sentenza din il-Qorti spjegat is-sinifikat ta' l-esspressjoni "f'sensih" (*of sound mind* fit-test Ingliz) fis-subartikolu (1) ta' l-imsemmi artikolu;

Semgħet lid-difensuri tal-partijiet fid-diversi udjenzi, semgħet ukoll ix-xhieda prodotti mill-akkuzat fl-udjenza tas-16 ta' April, 1996, ikkunsidrat: Bis-sentenza tal-lum din il-Qorti ser tiddeċidi definittivament dwar l-eċċezzjonijiet kemm ta' l-akkuzat kif ukoll ta' l-Avukat Ġenerali;

L-ewwel eċċezzjoni ta' l-akkuzat taqra hekk:

"Illi d-difiża hi sprovvista milli tagħmel kontro-eżami ta' żewġ xhieda prinċipali u ċjoè lil Lawrence Azzopardi u Yvonne Agius, stante li dawn illum mietu";

B'din l-eċċezzjoni l-akkuzat qed jippretendi li din il-Qorti tiddeċidi li d-deposizzjonijiet ta' dawn iż-żewġ xiehda, mogħtija fil-kors ta' l-Istruttorja, m'għandhomx jinqraw, u dan minhabba li dawn illum mietu u għalhekk ma jistgħux jiġu kontro-eżaminati;

Din il-Qorti tara li din l-eċċezzjoni hi assolutament bla bażi. L-artikolu 646 (2) (b) jippermetti espressament li "x-xiehda tax-xhieda, sew kontra kemm favur l-imputat jew akkuzat, kemm-il darba ittiehdet bil-ġurament matul il-kumpilazzjoni, skond il-ligi, tista' tingieb bhala prova" fil-kors tal-ġuri jekk, fost affarijiet ohra "fiż-żmien tal-kawża x-xhud ikun mejjet". Kull xhud prodott fil-kors ta' l-istruttorja jista'

jigi kontro-eżaminat mill-parti l-oħra - l-akkużat jew il-prosekuzzjoni skond il-każ - però jekk dik il-parti l-oħra tagħzel li ma tikkontro-eżaminax lil dak ix-xhud, ma tistax imbagħad tippretendi li għax miet id-deposizzjoni tiegħu ma tkunx tista' tinqara fit-termini ta' l-artikolu msemmi. Naturalment tista' tkun differenti s-sitwazzjoni li kieku l-parti l-oħra titlob li tikkontro-eżamina lix-xhud - okkorrendo anke bl-applikazzjoni ta' l-artikoli 405 u 406 tal-Kodiċi Kriminali - u tiġi impedita kontra l-ligi milli tagħmel hekk. Is-subartikolu (4) ta' l-artikolu 597 tal-Kodiċi Kriminali jipprospetta addirittura n-nullità ta' l-att ta' akkuża fil-każ tar-rifjut tal-Qorti Istrutturja, mingħajr raġuni tajba, li tisma' l-provi miġjubin mill-imputat; u ċertament il-kontro-eżami ta' xhud tal-prosekużjoni jammonta ukoll għal "prova" miġjuba mill-imputat. Minn dan kollu, però, f'dan il-każ ma hemm xejn, u għalhekk din il-Qorti ma tistax hlief tiċhad l-ewwel eċċezzjoni ta' l-akkużat;

It-tieni eċċezzjoni ta' l-akkużat taqra hekk:

"Illi x-xhieda (*recte*: xiehda) ta' Yvonne Agius mhix ammissibbli stante li l-istess persuna ma kinitx f'kundizzjoni li tixhed u dan kif jirriżulta waqt it-trattazzjoni ta' dawn l-eċċezzjonijiet";

Din l-eċċezzjoni giet diga' fil-parti l-kbira tagħha ttrattata minn din il-Qorti fis-sentenza ta' l-1 ta' Marzu, 1996, għalliema sentenza qed issir referenza a skans ta' ripetizzjoni. F'dana l-istadju jibqa' biex jiġi deċiż biss jekk mill-provi prodotti din il-Qorti għandhiex teskludi d-deposizzjoni ta' l-imsemmija Yvonne Agius għar-raġuni li din ma kinix f'sensieha fis-sens ta' l-artikolu 629 meta ddeponiet quddiem il-Qorti Istrutturja. Din il-Qorti ma tista' ssib xejn, la fid-deposizzjonijiet mogħtija quddiemha fl-udjenza tas-16 ta' April, 1996 u lanqas fl-atti ta' l-Istrutturja, li b'xi mod remotament

jistghu jaghtu indikazzjoni li meta l-imsemmija Agius iddeponiet quddiem l-Ewwel Qorti hi ma kinitx f'sensieha fis-sens ta' l-imsemmi artikolu. Ghalhekk din it-tieni eċċezzjoni ta' l-akkużat qed tiġi ukoll respinta;

L-Avukat Ġenerali min-naha tiegħu qed jeċċepixxi l-inammissibilità tax-xhieda Monica Micallef, Dr. Peter Muscat u s-Supritendent ta' l-Isptar San Luqa jew rappreżentant tiegħu kif ukoll tad-“dokumenti indikati mill-istess fil-konfront ta' dawn it-tliet xhieda” u dan peress li, skond l-Avukat Ġenerali, “minn imkien ma jidher li d-depoiszzjoni tagħhom hi jew tista' tkun rilevanti għall-meritu tal-każ”. Kif ġie ripetutament deċiż minn din il-Qorti kif ukoll mill-Qorti ta' l-Appell Kriminali, kwistjonijiet ta' relevanza ta' provi, a differenza ta' eċċezzjonijiet verament ta' ammissibilità, għandhom jiġu deċiżi fil-kors tal-ġuri u mhux f'dan l-istadju preliminari. Il-Qorti ma tarax għala Monica Micallef, Dr. Peter Muscat u s-Supritendent ta' l-Isptar San Luqa jew rappreżentant tiegħu mhumiex ammissibbli u frankament anqas tifhem kif tista' aprioristikament tiddikjara l-oġġett tal-prova kif iddikjarat mill-akkużat għar-rigward ta' l-istess xhieda bhala rrilevanti. Ċertament l-istat mentali, jew *il-forma mentis*, jew *l-istato d'animo* ta' l-akkużat fil-mument ta' l-incident jista' jkun rilevanti għall-fini ta' xi wiehed mill-kapi ta' l-att ta' akkuża. Ghalhekk l-eċċezzjoni ta' l-Avukat Ġenerali qed tiġi respinta;

Għall-motivi premissi din il-Qorti tirrespingi l-eċċezzjonijiet kollha ssollewati, ċjoè kemm dawk issollewati mill-akkużat kif ukoll l-eċċezzjoni ta' inammissibilità ta' provi ssollewata mill-Avukat Ġenerali u tordna l-prosegwiment tal-kawża”;

Minn dik is-sentena, interpona appell l-akkużat permezz ta' rikors ippreżentata fit-23 ta' Mejju, 1996 li bih talab li din il-

Qorti joghgobha tikkonferma s-sentenza appellata in kwantu biha l-Ewwel Onorabli Qorti rrespingiet l-eċċezzjonijiet ta' l-inammissibilità ta' provi ssollevata mill-Avukat Ġenerali u tirrevokaha in kwantu ċadhet u rrespingiet l-eċċezzjonijiet tiegħu billi tilqa' l-istess;

Din il-Qorti rat ukoll is-sentenza ta' l-Ewwel Onorabli Qorti ta' l-1 ta' Marzu, 1996 li għal kull buon fini qed tiġi ukoll riprodotta hawn taht għal kull rilevanza li jista' jkollha u biex l-appell odjern jiftiehem ahjar. Dik is-sentenza taqra hekk:

“Rat l-Att ta' Akkuza numru 9/95;

Rat in-nota ta' l-eċċezzjonijiet ta' l-akkużat kif ukoll in-nota li biha indika x-xhieda in difeża, it-tnejn ipprezentati fil-21 ta' Awissu, 1995;

Rat in-nota ta' l-Avukat Ġenerali tal-25 ta' Awissu, 1995 li biha ta avviż ta' l-eċċezzjoni ta' l-ammissibilità ta' provi u senjatament l-eċċezzjoni ta' l-inammissibilità tax-xhieda Monica Micallef, Dr. Peter Muscat u s-Supritendent ta' l-Isptar San Luqa jew rappreżentant tiegħu kif ukoll l-inammissibilità tad-“dokumenti indikati mill-istess fil-konfront ta' dawn it-tliet xhiewa”;

Semgħet lill-partijiet fl-udjenzi tat-12 ta' Ottubru, 1995 u tat-8 ta' Jannar, 1996, kif ukoll rat in-noti ta' osservazzjonijiet ta' l-akkużat u ta' l-Avukat Ġenerali tat-23 ta' Ottubru, 1995 u 2 ta' Novembru, 1996 rispettivament, ikkunsidrat:

L-ewwel eċċezzjoni ta' l-akkużat hi fformulata b'dan il-mod:

“Illi d-difiza hi sprovvista milli taghmel kontro-ezami ta' zewg xhieda principali u cjoè lil Lawrence Azzopardi u Yvonne Agius, stante li dawn illum mietu”;

Kif redatta din l-eççezzjoni presumibbilment tfisser - u mit-trattazzjoni ta' l-abli difensur ta' l-akkużat hekk jidher li l-akkużat jifhem li ghandha tfisser - li deposizzjoni ta' dawn iż-zewg xhieda moghtija fil-kors ta' l-istruttoria llum ma tistax tinqara fil-ġuri ghax dawn, una volta li ghaddeu ghal hajja ohra, ma jistghux jiġu aktar kontro-eżaminati;

It-tieni eççezzjoni taqra hekk:

“Illi x-xhieda (*recte*: xiehda) ta' Yvonne Agius mhix ammissibbli stante li l-istess persuna ma kinitx f'kundizzjoni li tixhed u dan kif jirriżulta waqt it-trattazzjoni ta' dawn l-eççezzjonijiet”;

Din it-tieni eççezzjoni hi, ghalhekk, wahda ta' ammissibilità ta' prova - f'dan il-każ l-ammissibilità tad-deposizzjoni ta' din Agius moghtija fil-kors ta' l-istruttoria - ghar-raġuni li, kif spjegat fin-nota ta' l-akkużat tat-23 ta' Ottubru, 1995, din ma kinitx *sana di mente*. L-akkużat qed jikkontendi li din hi kwistjoni li trid tiġi ddeterminata qabel il-ġuri u dan ghad-diversi raġunijiet imsemmija fin-nota tiegħu, liema raġunijiet din il-Qorti ma tarax li ghandha għalfejn tirrepetihom. L-Avukat Ġenerali, mill-banda l-ohra, jikkontendi (1) li għaladarba din xehdet fl-Istuttoria u ma tqajmet ebda eççezzjoni f'dak l-istadju, allura d-deposizzjoni tagħha ga' giet ammessa u ghandha tinqara fil-kors tal-ġuri, u (2) li l-kwistjoni tal-*forma mentis* ta' din ix-xhud hi kwistjoni ta' fatt u mhux ta' dritt li jithalla fid-diskrezzjoni tal-ġurati bhal kull prova ohra dwar l-affidabilità o meno ta' kull xhud. La l-akkużat u anqas l-Avukat Ġenerali ma ghamlu referenza ghal xi ġurisprudenza fuq

dan il-punt;

L-artikolu 629 (1) tal-Kap. 9 jgħid li “Kull min hu f’sensih jista’ jingieb bhala xhud, jekk ma jkunx hemm xi eċċezzjoni kontra l-kompetenza tiegħu”. Mela, pre-rekwiżit sabiex xhud jiġi ammess biex jixhed hu li dak ix-xhud, fil-mument li jkun ser jixhed, ikun f’sensih (*of sound mind* fit-test Ingliż). Din l-espressjoni *of sound mind*, użata fil-kuntest ta’ l-ammissibilità ta’ xhud, ma tfissirx, però, li dak ix-xhud (jew ahjar, xhud potenzjali) ma jstax ikun affett minn mard mentali, anke mard mentali li jista’ jaffettwa l-perċezzjoni tiegħu tal-fatti jew il-memorja ta’ dawk il-fatti. Hu risaput li kemm il-perċezzjoni tal-fatti kif ukoll il-memorja ta’ dawk il-fatti, anke f’xhieda li mhumix morda mentalment, jistgħu jiġu affetwati minn diversi ċirkostanzi bhal ghejja, *stress*, jew *shock*. Dawn, però, jibqgħu ċirkostanzi ta’ fatt li jinċidu fuq il-kredibilità tax-xhud li jkun u mhux fuq l-ammissibilità tiegħu. Fuq l-iskorta tal-liġi Ingliża, li hi l-fonti tad-diversi disposizzjonijiet fil-Kodiċi tagħna dwar ix-xhieda (ara *Carmela Vella vs Adreana Camilleri*, Appell Kriminali, 15/5/37, Vol. XXIX.IV.703), l-espressjoni *of sound mind* f’dan il-kuntest ifisser li x-xhud (potenzjali) irid ikun jifhem in-natura u l-importanza tal-gurament. Kif jingħad fi *Blackstone’s Criminal Practice* (Murphy, P., ed., Blackstone Press Ltd. (London, 1991) f’pagna 1736 a rigward ta’ *persons of unsound mind*:

“If, in the opinion of the judge, a proposed witness does not understand the nature of the oath, he is incompetent to testify. In Hill (1851) 2 Den CC 254, a trial for manslaughter, a patient of a lunatic asylum who laboured under the delusion that he was surrounded by a number of spirits which were continually talking to him, but who nonetheless had a clear apprehension of the obligation of the oath, was held competent to give evidence for the prosecution. As in the case of children, the modern test of the competence of a mentally handicapped

person is secular; the question is not whether he understands the divine sanction of the oath, but whether he has a sufficient appreciation of the solemnity of the occasion, and the added responsibility to tell the truth, which is involved in taking an oath, over and above the duty to tell the truth which is an ordinary duty of normal social conduct (Bellamy 1985) 82 Cr App R. 223). Where a mentally handicapped person does give evidence, it is left to the jury to attach to his evidence such weight as they see fit. If his evidence is so tainted with insanity as to be unworthy of credit, it is the proper function of the jury to disregard it and not to act upon it (Hill (1851) 2 Den 254)";

Il-Qorti tara li din il-posizzjoni hi perfettament konsona mal-ligi taghna. Infatti, s-subartikolu (2) ta' l-artikolu 629 ikompli jghid hekk:

“Il-Qorti tfisser lix-xhud l-importanza tal-gurament, meta jkollha dubbju jekk ix-xhud, minhabba l-eta' jew ghal xi ragunijiet ohra, jafx b'dik l-importanza; u jekk, ghalkemm taghmillu dan if-tifsir, il-Qorti jkun jidhrilha mehtieg illi x-xhud, qabel ma jixhed, ghandu jigi mgharraf ahjar fuq il-konsegwenzi ta' xiehda falza, hija tista', jekk fil-fehma taghha x-xiehda ta' dak ix-xhud tkun importanti ghall-finijiet tal-gustizzja, thalli l-kawza ghal gurnata ohra, u, jekk dan il-kaz jigri fil-Qorti Kriminali, tholl il-guri” (sottolinear ta' din il-Qorti);

Ma hemm xejn x'jindika li l-espressjoni “jew ghal xi ragunijiet ohra” m'ghandhomx jinkludu l-istat mentali tax-xhud. Huwa veru li din id-disposizzjoni jidher li giet ezaminata biss in konnessjoni mal-kwistjoni ta' l-eta' tax-xhud li jkun (ara, per ezempju, **Il-Pulizija vs Giuseppi Bonnici**, App. Krim., 28/3/49, Vol. XXXIII.IV.850); kif inghad, il-partijiet ma rriferew ghal ebda gurisprudenza; pero din il-Qorti hi tal-fehma li din hi

l-interpretazzjoni korretta li ghandha tinghata ghall-espressjoni *of sound mind* fl-artikolu 629 (1). Jizzied, a skans ta' ekwivoċi, li s-sentenza tal-Qorti Kriminali fl-ismijiet **II-Pulizija vs Giuseppa Arena** (1/7/46, Vol. XXXII.IV.1019), li din il-Qorti ezaminata ukoll, mhix ta' ghajnuna f'dan il-kaz, ghax dik is-sentenza kienet tirrigwarda prinċipalment id-demenza ta' l-akkuzata fil-mument tal-kawża, ċjoè l-inkapaċità taghha li tikkontesta l-ġudizzju minhabba d-demenza u biss b'mod ferm inċidentali kienet saret referenza ghall-espressjoni "kull min hu f'sensih" fl-artikolu 629 (1) (allura l-artikolu 625 tal-Kodiċi Kriminali);

Anqas ma hemm dubbju li l-eċċezzjoni ta' l-inammissibilità tad-deposizzjoni ta' Yvonne Agius minhabba l-allegata demenza taghha tista' titqajjem f'dana l-istadju skond l-artikolu 438 tal-Kodiċi Kriminali, u dana minkejja li din ix-xhud xehdet fl-istrutturja u f'dak l-istadju ma kienet giet ivventilata ebda eċċezzjoni simili. Naturalment, din il-Qorti ghandha tifhem - u sa dan l-istadju ma nghatat ebda raġuni ghala ghandha tifhem mod iehor - li din l-eċċezzjoni mhux qed titqajjem kapriċċosament jew sempliċment biex jitwalu l-proċeduri;

Fic-ċirkostanzi, ghalhekk, gabel ma tiddeċidi dwar xi wahda mill-eċċezzjonijiet issollewati kemm mill-akkuzat kif ukoll mill-Avukat Generali, din il-Qorti tifhem li ghandha taghti l-opportunità lill-akkuzat sabiex jittratta ulterjorment u fid-dawl ta' dak li nghad aktar 'il fuq f'din is-sentenza, dwar it-tieni eċċezzjoni tiegħu, okkorrendo ukoll billi jinstemghu xhieda f'dan ir-rigward. Il-Qorti taghmilha ċara, però, li f'kaz li din il-Qorti ma tilqax din it-tieni eċċezzjoni, dawn ix-xhieda, kemm-il darba ma jkunux dawk indikati fin-nota ta' l-akkuzat tal-21 ta' Awissu, 1995, ma jkunux jistgħu jiġu prodotti fil-kors tal-ġuri sabiex jimpunjaw il-kredibilità jew l-attendibilità tad-deposizzjoni in kwistjoni, salv dejjem dak li jipprovdi l-artikolu

440 tal-Kap. 9. U dan qed jinghad ukoll bla preġudizzju għall-ewwel eċċezzjoni ta' l-akkuzat;

Il-kawza qed tiġi għalhekk iddifferita għall-imsemmija trattazzjoni ulterjuri u okkorrendo provi, għal nhar it-Tlieta, 12 ta' Marzu, 1996 fis-2.30 p.m."

Dwar l-ewwel eċċezzjoni tiegħu, l-appellant jissottometti illi l-Ewwel Onorabbli Qorti fl-interpretazzjoni tradizzjonali, skorrettament ċaħditlu l-eċċezzjoni tiegħu billi ikkonkludiet li la d-difiża ma għamlet l-ebda kontro-eżami u stante li l-artikolu 646 (2) (b) tal-Kodiċi Kriminali (Kap. 9) jippermetti li d-deposizzjoni tax-xhieda tista' tingieb bħala prova kemm-il darba tkun ittiehdet bil-ġurament matul il-kumpilazzjoni u tista' tinqara fil-ġuri meta l-persuna li tkun tat dik ix-xiehda tkun mietet nel frattemp, ma kien hemm xejn validu legalment fis-sottomissjoni tiegħu. Lawrence Azzopardi, però fil-każ odjern kien l-uniku xhud li jitfa' xi dawl fuq dak li ġara u x-xiehda tiegħu m'għandhiex tinqara peress li l-ġurati mhux ser ikollhom l-opportunità li jifflu l-istess fid-dawl ta' l-artikolu 637 tal-Kodiċi Kriminali (Kap. 9) u di piu', peress li l-interpretazzjoni tal-Qorti u l-artikoli li fuqhom qed tibbaża din l-istess interpretazzjoni imorru kontra d-dritt fondamentali ta' kull akkużat, kif sancit fil-kostituzzjoni ta' Malta;

Ikkunsidrat:

Din il-Qorti biex ma ttawwalx għalxejn, għal dik li hija posizzjoni legali, ma tarax li għandha tagħmel haġ'ohra hlief li tirreferi għal dak li qalet l-Ewwel Onorabbli Qorti fis-sentenza appellata fir-rigward tal-problema li neċessarjament tinqala' meta xhud li jkun iddepona fil-kumpilazzjoni u li ma jkunx ġie kontro-eżaminat mid-difiża fil-kors tax-xhieda tiegħu imut qabel ma jkun jista' jiddeponi *viva voce* fil-ġuri. Dak li qalet l-

Ewwel Onorabbli Qorti fir-rigward huwa korrett u din il-Qorti mhux ser izzid fuqu;

L-appellant però issollewa l-aspett kostituzzjonali tal-kwistjoni li din il-Qorti qed tehodha in konsiderazzjoni għall-fini ta' referenza una volta l-kwistjoni tqajmet f'dawn il-proċeduri, dan hu dak li tikkontempla l-ligi u din il-Qorti hija fid-dover li tagħmel r-referenza opportuna hliief jekk jirrizultalha li t-tqajjim ta' dik il-kwistjoni huwa wiehed frivolu u vessatorju;

F'dan ir-rigward, din il-Qorti tara li ffit għandha xi tghid. Infatti, għalkemm huwa veru li sitwazzjoni bħal din meta tinqala' fi proċeduri kriminali xi ffit jew wisq tista' taggrava lill-akkużat, huwa importanti però li qieghed iżomm f'moħhu li din il-kwistjoni tqum għax l-akkużat, fil-kors tal-kumpilazzjoni, ma jkunx eżerċita d-dritt li għandu li jikkontro-eżamina lil dak ix-xhud. Id-dritt li jsir tali kontro-eżami huwa hemm u jekk l-akkużat jagħzel it-triq - li *del resto* hija komuni hafna fil-prattika - li ma jikkontro-eżaminax lix-xhud ikun ha riskju u ma jistax jilmenta jekk issegwi l-mewt ta' dak ix-xhud qabel ma jkun jista' jagħmillu l-kontro-eżami. Jekk imbagħad, kif fil-fatt tipprevedi l-ligi, dik id-deposizzjoni (tax-xhud li jkun miet) tinqara fil-kors tal-ġuri, din il-Qorti ma tara assolutament xejn li jistona mal-prinċipji baġiċi tal-ġustizzja. L-appellant mhux korrett fis-sottomissjoni tiegħu illi x-xhieda mogħtija fil-kumpilazzjoni sservi biss biex l-Avukat Ġenerali jkun jista' jespleta l-funzjoni tiegħu ta' prosekutur. Id-deposizzjonijiet mogħtija fil-kumpilazzjoni għandhom ukoll valur probatorju f'ġuri jekk bħal f'dan il-każ tissuċċiedi l-mewt tax-xhud qabel ma jkun jista' jixhed, jew jekk ma jinstabx, partikolarment jekk ikun siefer u ntilfu t-traċċi tiegħu jew tagħha. Una volta l-posizzjoni legali hija kif inhi, jekk id-difiża tiddeċidi li tiehu r-riskju ma tistax imbagħad tilmenta minn vjolazzjoni tad-drittijiet fundamentali tiegħu ta' *fair hearing*. Fil-fehma ta' din

il-Qorti, ghalhekk, it-tqajjim ta' din il-kwistjoni huwa kemm frivolu kif ukoll vessatorju u ghalhekk mhix ser issir riferenza;

Kwantu jirrigwarda t-tieni eċċezzjoni tiegħu, ċjoè dik relattiva għax-xhud Yvonne Agius, li milli tista' tifhem din il-Qorti ukoll mietet fil-mori tal-kawża, l-appellant jissottometti illi mix-xieħda li l-Ewwel Onorabli Qorti semgħet fis-16 ta' April, 1996, hemm altru milli prova illi probabbilment l-istess Yvonne Agius kienet dementi fis-sens li ma kinitx f'sensiha meta ddeponiet quddiem il-Qorti ta' Istruttoria;

Mill-banda l-oħra però, hemm is-sentenza appellata li fiha l-Ewwel Onorabli Qorti qalet "Din il-Qorti ma tista' ssib xejn, la fid-deposizzjonijiet mogħtija quddiemha fl-udjenza tas-16 ta' April, 1996 u lanqas fl-atti ta' l-Istruttoria, li b'xi mod remotament jistghu jagħtu indikazzjoni li meta l-imsemmija Agius iddeponiet quddiem l-Ewwel Qorti hi ma kinitx f'sensiha fis-sens ta' l-imsemmi artikolu";

Hu ovvju li f'dawn iċ-ċirkostanzi l-unika haġa li tista' tagħmel din il-Qorti hija li thalli l-valutazzjoni ta' din il-kwistjoni f'idejn min verament għandu d-dritt u l-funzjoni li jiddeċidiha skond il-liġi, ċjoè f'idejn il-gurati;

Għal dawn il-motivi, l-appell qed jiġi respint u s-sentenza appellata qed tiġi kkonfermata.
